

ጸላኢኝን ንዝጥፍኡ ውሕጅ ጥፍጣፍ ወስኽሉ !

ብተስፋጣርያም ሓጎስ

ህዝቢ ኤርትራ ሃገሩ ብረዚን መስዋእቲ ነጻ ጌሩ፣ ነታ ብጸላኢ ቍጠባኣ ትሕቲ መሬት ዓንዩ ዝነበረት ሃገር ቍጠብኣ ዳግም ንምህናጽ፣ ተጋደልቲ ሓመድ እግርም ከይነገፉ፣ ሓፋሽ ህዝቢ ኤርትራ ምስ ተጋደልቲ ደቁ ብምሕባር ለይትን ቀጥርን ኣስሚርም ስለ ዝሰርሑ ኣብ ውሽጢ ሸውዓተ ዓመታት መስተንክር ዝኾነ ቍጠባዊ ምዕባለ ኣመዝጊቦም ። ይኹን እምበር ዘዕቤኻዮ ከልቢ ኣይንከሰካ ከም ዝበሃል እቶም ኣብ ቃልሲ ኮስኩስና ዘዕቤናዮም ዘብላዕናዮምን ዘዕጠቕናዮምን ንሰራዊት ደርጊ እናደማሰስና ሓንጊርና ኣብ ቤተ መንግስቲ ኣዲስ ኣበባ ዘእተናዮም ከዳዓት ጭፍራ ወያነ ዘይተጸቤናዮ ፣ ተሰልቢጦም ንምጥፋእና ኩናት ከፈቱልና። ዝቐደመ ቍስልና ከይሓወዩ ዝፈሰሰ ደምና ከይነቐጸ ካልእ መስዋእትን መቕራልትን ክንከፍል ተገዲድና። እዛ ጭፍራ ሰለስተ ርብዓ ሚልዮን ዝግመት ሰራዊትን ማእለያ ዘይብሉ ኣጽዋርን ዓጢቓ ኣብ ሓጺር እዋን ንህዝብን መንግስትን ኤርትራ ካብ ካርታ ዓለም ንምሕካኽና ኩናት ወሊዓ። እቲ ኣብ ርእሰኻ ምኽኣል ዝኣምን ህዝብን መንግስትን ሰራዊትን ኤርትራ ከኣ ነዚ ሸሾ ሰራዊትን ናይ ኣሜሪካን ሰዓብታን ምሉእ ሓገዝ ዝነበሮ ሰራዊት ጭፍራ ኣብ ሰለስተ ዓበይቲ ወራራት ሓመድ ድፋጭኡ ብምስሓን ቀለብ ኣራዊት ምድርን ራውያታት ሰማይን ኮይኑ ገበሮ። እዛ ጭፍራ ገና በቲ ስዕረታን ውድቀታን ስለ ዘይተኣረመት ኣብ ደባት ኤርትራ ኣሎ ዝበሃል ዘመናዊ ኣጽዋርን ዓሰርተታት ኣሸሓት ሰራዊትን ከዚና ንህዝብን መንግስትን ኤርትራ ካብ ምድረ ገጽ ንምጥፋእ ንዓሰርተው ሾመንተ ዓመታት ክትዳሎ እያ ጸኒሓ። እቲ ብቢልዮናት ደላራት ዝሸመተቶ ኣጽዋር ቀንዲ ዕላምኡ ንህዝብን መንግስትን ኤርትራ ካብ ምድረ ገጽ ንምጥፋእ እዩ። ህዝብን መንግስትን ኤርትራ ሎሚ ውን ካብቲ ናይ ትማል ንላዕሊ ብሓደ ኢዱ ኣፍራዛን ሞዶሻን ብሓደ ኢዱ ከኣ ንድሕነት ሃገሩ ኣንጻር እዚ ንዓና ካብ ምድረ ገጽ ንምጥፋእ ብጭፍራ ወያነ ተወሊዑ ኩናትን ምምካትን ብኡ ኣቢልካ ነዛ ጭፍራ ካብ ምድረ ገጽ ንምጥፋእን ይቃለስ እዩ ዘሎ። ጅግና ሓይልታት ምክልኻል ኤርትራ ከምቶም ህይወቶም ከፊሎም ሃገር ዘረከብዎ ሰማእታቱ ህይወቱ እናኸፈለ ሃገሩ ይሕሉ ኣሎ። ህላወ ጭፍራ ወያነ ንጥፍኣት ህዝብን መንግስትን ኤርትራ ምኻኑ ንነፍሱ ወክፍ ኤርትራዊ ክርድኦ ኣለዎ። ምርዳእ ጥራይ ዘይኮነ ብዘለዎ ዓቕሚ ነዛ ጭፍራ ካብ ምድረ ገጽ ሓኽኹኹ ንምጥፋእ ብዘለዎ ዓቕሚ ክቃለስ ኣለዎ። ኣብ ውሽጢ ኤርትራ ዘሎ ኤርትራዊ ብኹሉ መዳይ እቃለሶ ኣሎ። ኣብ ደገ ዘለናኹ እንታይ ንገብር ኣለና !

እዞም ኣብ መላእ ዓለም ፋሕ ኢልና እንርከብ ኤርትራውያን ኣብ ከመይ ኩነታት ኣለና ? ኣብ ጉዳይ ሃገርናን መንግስትናን ዝደስከልና/ዝዘሓልና ኮይኑ ይስምዓካ ፣ እቶም ንጥፍኣትና ከይደቀሱ ዝሓድሩ ጸላእትና ኣይጠፍኡን ጥራይ ዘይኮነስ ንምጥፋእና ሓዊ ሕዞም ኣብ ዝንቀሳቐሱሉ ዘለዉ ህሞት ኣብ ደገ ምንቅስቓሳትና ምዝሕታሉ ክትርኢ ከለኻ ስክፍታታት ኣይፈጥርን ማለት ኣይኮነን። እዛ ጭፍራ ሚሳይላትን መዳፍዕን ኣብ ኤርትራ ክትውንጭፍ ከላ እንታይ ግብረ መልሲ ሂብና ? መንግስትና ብዘይካና ካልኦት ሓገዝቲ ኣለዉዎ ድዮም ? ንሕና ደይኮናን ክንሕግዞን

አለና ክንብሎን ዘለና ! እታ ኤርትራ ንኹልና ኤርትራውያን ማዕረ እያ እትብጽሓና፣ ነፍሲ ወከፍና ከአ ሕድሪ ናይቶም ነጻነት ንምምጻእን ህላውነት ሃገር ንምድሓንን በጃ ዝሓለፉ ሰማእታትና ሕድሪ አለና !

እዛ ህይወትና ከፊልና ነረክበኩም ዘለና ኤርትራ ብዝረብሑን ዘይረብሑን ጸላእቲ ከይትድፈር ፣ አለኹልኪ ዝብል ኣብ ቋሕ ሰም ጸላኢ ዝድምስስ ህዝባዊ ሰራዊት ክህልዎ ኣለዎ !

እዛ ሕድሪ እዚኣ ንነፍስ ወከፍ ኤርትራ እያ እትምልከቶ። ኣብ ድያስፖራ/ወጻኢ ሃገር ዘለና ኤርትራውያን እዚ ብጃንዳ ወያኔ ኣብ ኢትዮጵያ ተወሊዑ ዘሎ ኩናት ናብ ኢትዮጵያ ጥራይ ዝቐንፀ ኣይኮነን። ጃንዳ ወያኔ ካብ 1998 ኣትሒዛ ኤርትራን ኤርትራውያንን ካብ ምድረ ገጽ ንምጥፋእ ዝሓንጸጸቶን ክትግብሮን ንዕሰራን ክልተን ዓመታት ዘይፈንቀለቶ እምኒ ዘይኮነቶ ጉድጓድ ኣይነበረን። ህዝብን መንግስትን ኤርትራ ግን ንኹሉ ዕላማታት ኣፍሺሉ ኣብ ክትወጸን ክትህልወሉን ዘይትኸእል ደልሃመት ኣእትይዎ። እዛ ጭፍራ ግን ሓንሳብን ንሓዋሩን ምጥፍኣይ ንዘይተርፈኒ ኢላ ናይ ቀቢጾ ተሰፋ ኩናት ኣብ ልዕሊ ኤርትራ ንምኸፋት ትዳሎ ኣላ ጥራይ ዘይኮነስ ትተኻቱኽ እያ ዘላ። እዚ ደበና ኩናት ኣብ ዶባት ኤርትራ እናኣንጃበበ እንከሎ ንሕና እዞም ኣብ ደገ ዘለና ግን ዘስቀጥና ኮይኑ ይስምዓኒ። ናይ ህዝብናን መንግስትናን ዋሕስ ንሕና ኢና፣ ኣብ ዝኾነ ይኹን ኩነታት ኣብ ልዕሊ ሃገርናን መንግስትናን ትኒዕ ንዘበሉ ተጸባእቲ ከም ቆፎኡ ዝተተንከፈ ንህቢ ተሰእና ኢና ከነጥፍኦ ዘለና። ሎሚ ሓንጎሎም ካብ ሸክና ርእሶም ወጺኡ ኣብ ከባቢ ርእሶም ዝዘንቢ ዘለዉ ናይ ታሪኽ ሓተላ፣ ጃንዳ ወያኔ ንመንግስቲ ኤርትራ ኣጥፊኦ ኣብ ስልጣን ኮፍ ከተብሎም ኣፎም ከፊቶም ዝጽበዩ ከም ዘለዉ ንፈልጥ ኢና። ኣውራጃዊ ሕማም ዘሳቕዮም ፣ ባዕሎም ንባዕሎም ደለይቲ ፍትሒ ዝብል ስም ኣጠሚቓም ንህዝቢ ምስ መንግስቲ ንምርሕሓቕ ላዕልን ታሕትን ዝብሉ ወይጦታት ከም ዘለዉ ጽቡቕ ጌርና ንፈልጥ ኢና። ክፈልጥዎ ዘለዎም ግን እቲ ዝዓኑ ዓዶም እቶም ዝቕተሉ ኣቦኦም ኣዲኦም ሓዎም ሓፍቶም ምኻኖም ክፈልጡ ምተገብኦም። ጸላእቲ ህዝቢ ኤርትራ ካብ ጥንቲ ክሳብ ሎሚ ኤርትራ ንምጥፋእ ዝጥቀምሉ ሚላ ንህዝቢ ብዓሌት፣ ሃይማኖት ቀቢላ፣ ኣውራጃ ወዘተ እናኸፋፈሉ ንሓድሕዱ ከም ዝናቕትን ጌርም ንምግዛእ ይጽዕሩ ኔሮም። ህዝቢ ኤርትራ ግን ኣይተጎጃጀለን ንሓድሕዱ ኣይተናቕተን፣ ኣይንጎገዎን መጋበርያ ጸላኢ ኣይኮነን። ህዝቢ ኤርትራ ትሽዓተ ብሄራት ክልተ ሃይማኖት ብሓደ ተጣሒኑ ኣብ ሓደ ኤርትራዊነት ዝተሃንጸ ከም ወርቂ ብሓዊ ዝተፈተነ ኣብ ኣህጉር ኣፍሪቃ መዳርግቲ ኣልቦ ክቡር ህዝቢ እዩ። ክብርና ውጽኢት ቃልስና ምኻኑ ፈሊጥና ነፍሲ ወከፍና ነዚ ክብሪ (Value) ናይ ህዝቢ ኤርትራ ክንዕቅቦን ዝያዳ ካብ ወርቃዊ ክብሪ ናብ ኣልማዛዊ ክብሪ ከነማዕብሎን ሓላፍነትን ሕድርን ኣለና።

ሓይልና ኣብ ሓድነትና፣ ጽንዓትናን ተወፋይነትናን እዩ። ንሕና ንህዝብና ኣብ እዋን ጸገም መግቢ፣ ማይ፣ ክዳን፣ መጽለልን ኢና። ኣብ እዋን ኩናት ከአ ጥይት፣ መድፍዕ፣ ታንኪ፣ ሚሳይል ወዘተ ንሕና ኢና። ጀጋኑና ንመስዋቲ ንሰኻ ጽናሕ ኣነ ክሰዋእ እናበሉ፣ ምእንቲ ህዝቢ ኤርትራ ደመይ ይፍሰስ ኣዕጽምተይ ውን ይተሓማሸሸ ! ናይ ተፈጥሮ ሕጊ ዘፍቅድ ኔሩ እንተ ዝኸውን ንሃገሪይን ህዝቢይን

ዓሰርተ ግዜ እናተሰዋእኩ እናተንሳእኩ ምተሰዋእኩላ እናበሉ ዘይትትካእ ህይወቶም ከፊሎም ሃገር አረኪቦሙና ሓሊፎም። ንሕና ውን ኣብ ዝሃለና ንሃሉ ሓደ እግርና ኣብ ወጻኢ ሓደ እግርና ኣብ ሃገርና፣ ሓደ ዓይንና ውን ኣብ ሃገርና እናጠመትና ኣብ ጎድኒ ሀዝብና ደው ስለ እንብልን እዩ ኤርትራውነትና ክንረክብን ክንዕቅብን ዘኸኣለና። ሎሚ ኣብ ኢትዮጵያ ዘሎ ሓድሕዳዊ ውግእ ንዓና ንኤርትራውያን ኣይጸልወናን ወይ ውን ኢትዮጵያ ንልዕሊ ሓምሳ ዓመታት ዘሳቐዩና ደይኮኑን ሓመድ ይሰሓሓኑ ኣይምልከተናን እዩ ኢልና ኢድናን እግርናን ኣጣሚርና ስቕ ክንብል ኣለና ድዩ ? ጠንቂ ኩናት ኢትዮጵያ ጃንዳ ወያነ ዝፈጠሮ እዩ። ንኢትዮጵያ ኢልና ኣይኮናን ንወያነ ከነጥፍእ ምስ ኢትዮጵያ ጎኒ ንጎኒ ኮይንና ክንዋጋእ ዘለና፣ ንህላዌና ኢልና ኢና። ጃንዳ ወያነ ከአ ቅድሚ ዝኣገረ ዕላማኣ ንኤርትራ ምጥፋእ እዩ ። ንኤርትራ ከየጥፍአት ንኢትዮጵያ ክትገዝአ ይኹን ከተዕንዋ ከም ዘይትኸእል ጽቡቕ ጌራ ስለ እትፈልጥ፣ ንኢትዮጵያ ክትስዕራን ከም ድላይ ክትጸወተላን እንተ ደአ ኮይና ቅድሚ ኩሉ ንኤርትራ ከተጥፋአ ኣለዎ። ንሕና ኤርትራውያንከ ከጥፍአና ንዝተበገሰ ጸላኢ ኮፍ ኢልና ኢድናን እግርናን ኣጣሚርና ዲና ክንጽብዮ ? ነዚ ኣጸቢቕና ክንፈልጠን ብዝለዓለ ደረጃ ክንምክተሉን ክንቃለሰሉን ኣለና ሓዊ ኩዒና ሓንሳብን ንሓዋሩን ክንልቑምጸም ኣለና። ጸላእትና ንወስታና ዘይፈልጥዎ ኣይኮኑን፣ ሕርሕራይ ጌሮም ይፈልጥዎም እቲምንታይ ስለ ዝጠግምዎ። ነዛ ጭፍራ ወያነ ካብ ምድረ ገጽ ካብ ሱራ መንቀሳና ከነጥፍአ ብኹሉ መኣዝን ክንቃለሰን ክንምክትን ኣለና ! ንሕና ብሕልፊ እዞም ኣብ ድያስፖራ/ወጻኢ ዘለና ኤርትራውያን ንመንግስትናን ሀዝብናን ዕጥቂን ስንቂን ንሕና ምኃንና ፈሊጥና ንኹሉ እከይን ፈላላይን ኣተሓሳስባ ንጎድኒ ገዲፍና ግዜ ከይቀተልና ሆ ኢልና ክንምክት ኣለና ! ከምቲ ኣብ 1997-1999 ዘርኣናዮ ንመላእ ዓለም ዘደነቐ ኩለንትናዊ መኸተ፣ ካብኡ ብዝተዓጸጸፈ ክንገብር ኣለና ! ጅግና ሓይልታት ምክልኻል ኤርትራ ኣብዛ ሰዓት እዚኣ ውን ድሕነት ሃገር ንምዕቃብ ኣብ ዶብ ኣብ ተጠንቀቕ ኮይኑ መስዋእቲ ውን ይኸፍል እዩ ዘሎ።

ኤርትራዊ ተንሰእ ሰማእታት ይደሃዩኻ ኣለዉ ! ሃገር ከይትድፈር ሰማእታት እተን ዝተረፉ ደሞም ከይጸርሩ ክተት ! ኣደን ሃገርን ሓደ እዩን ነዚኤን ዘድፍር ውላድ ኣይወለድ ! ሎሚ ዘይከተተ ብደዉ ከም ዝሞተ !

ዘለኣለማዊ ክብርን ሞገስን ዝኸርን ንሰማእታትና !

ክብርን ሞገስን ንሓይልታት ምክልኻል ኤርትራ !

ወትሩ ዓወት ንሓፋሽ !